

Hebreos

*Ja ua ra carta bi 'bennbabi yø 'yɛc'ɛi, ca ra nyogui testamento, nt'o't'i ra hya
ngue ra ebreo.*

1 ¹ Nu'mø yø pa xa thogui, nuna Oja, bi bennbabi yø pøngahya na ra hya bi xihyø nyogui ja'i bi zofo. Xandøngu yø nnidi bi zohyø ja'i, pɛ 'dama 'dan'yo bi 'yøt'Oja ngue ha ga nzohyø ja'i. ² A nuyá, nuua ya rá nzegui yø pa ya, Oja bá penhná Ts'unt'u ngue bi zoc'segahu. Nuna rá Ts'unt'u Oja bá penhua, guehna bi dāpi gātho yø cosa i ja ngue di manda na. Conná guehna rá Ts'unt'u Oja bi nhogui te gāma cosa ja nximhäi, da gue'a te bí ja mahets'i bi hoqui. ³ Tengutho Oja ngue magueɛ, njarbutho rá Ts'unt'u ya ngue magueɛ, porque 'da'iguui. 'Nɛ hontho da ma tengue di nja, ya di sigue jatho yø cosa ja nximhäi, da guep'u mahets'i di siguetho te bí jap'u. Guehna bi hoga ma ts'oquihu na. M'mefa p'uya bi ma mahets'i ha bádi manda, i mmip'u bí ja rá n'yɛi Oja rá Papá. ⁴ Guehna tate ja rá ts'edi na ngue'a ra ts'edi ja yø anxɛ. Porque ma datho xanhets'i rá 'bɛfi bi tocabi gue'a te ra 'bɛfi pɛhyø anxɛ.

⁵ Nuna rá Ts'unt'u Oja i tate na ngue gātho yø anxɛ. Porque Oja bi 'yɛmbrá Ts'unt'u: “Gue'e ma Ts'unt'u'i. A nuyá, da fadi ngue guecā ni Papágui”, bi 'yɛmbi. Pɛ Oja, hinjam'mø xa xi'a n'na ra anxɛ ngue da 'yɛmbi rá ts'unt'u. Mahømbi 'yɛn'Oja: “Go gueque rá Papágā'a. Nu'a p'uya, gue'a ma Ts'unt'u'a”, bi 'yɛna. ⁶ Nuna rá Ts'unt'u Oja, guehna tate na ngue gātho. Janangue nu'mø mambá penhná Ts'unt'u Oja ua ja ra ximhäi, Oja bi 'yɛna: “Gātho yø anxɛ, da danne na ma Ts'unt'u”, bi 'yɛna.

⁷ Pɛ nu'mø mi man'Oja ngue te pɛhyø anxɛ bi 'yɛna: “Nuya yø anxɛ, guehya yø m'menhni Oja ya. 'Nɛ 'yo yø anxɛ tengutho ga n'yo ra ndahi. I ja yø ts'edi tengutho ra sibi ngue hinjonda dāqui”, bi 'yɛna.

⁸ Nuna Oja, bi 'yɛmbrá Ts'unt'u: “Nuyá, gue'e grá Oja ya, 'nɛ gue'e gui manda para zantho'a te ja ya. Nu'mø gá 'yøtra ts'ut'abi, gā ra nho gui 'yøt'e. ⁹ Gā gue'a ra nho gadi ho gui 'yøt'e. A nu'a hinni 'yup'u, hin gadi ho gui 'yøt'a. Janangue nu'a ni Oja, ma datho bi jap'a'i. Bi 'yøt'e ngue mathoguitho gui johya ngue gātho mi'da ni n'youi”. ¹⁰ Mahømbi 'yɛmbrá Ts'unt'u Oja: “Nu'i, gue'e grá Hmu, ngue nup'u bá fudi bá nja ra ximhäi go gá hoqui. 'Nɛ conni 'yɛ gui hoqui te bí ja maya ra c'amahets'i. ¹¹ Pɛ nu te gātho ja ya, da 'yɛhra pa ngue da guadi. Pɛ nu'i, guí 'bui para zantho. Gātho ya yø cosa gá hoqui, da thogui. Tengutho ra zebazu 'mø ya hinte pɛfi, ¹² da jaqui, da ma ma poni. Di njarbutho'a te ja ya. Pɛ nu'i di siguetho gui 'bui para zantho”, bi 'yɛn'Oja. ¹³ Nuna Oja,

h̄injonni anxe bi xifi tengutho bi xihrá Ts'unt'u ngue bi 'yẽmbi: “Dami micua ja ma 'yei mente ga ɔt'ä ngue guí manda gätho'u ni nsuiui”, bi 'yẽmbi. ¹⁴ Gätho yø anxe, i ja yø te pe h̄in'yü yø do'yo. 'Nẽ guehya 'bui ngue ɔrpabi rá 'befi Oja ya. Guehya yø m'menhni Oja ya, ngue pa ndap'u bi zä ngue bí fähyø ja'i nuya tøm̄i ngue da nü ra nho i ja ngue di un'na Oja yø ja'i bi yani.

2 ¹ Janangue nuyá, ngue ya dá pahmu ngue tate na rá Ts'unt'u Oja, mathoguitho nne ngue ga ɔrpahmu masu na ra hoga 'da'yo hya bi xicju. Ma ga ja ndummui ngue hinga hehmu na ra hya na. ² Conque ra hya bi manyø anxe Oja 'mø yø pa xa thogui, di nja'a te ra hya bi ma. Pe nu'u yø ja'i himbi 'yørpa masu na ra hya na, sinoque bi mestho ra hya, guehya bi nth̄ui ra castigo ya yø mmejmahya. ³ Janangue nuyá, ¿hague ngu ra castigo ga thohmu 'mø hinga ɔrpahmu masu na ra hoga 'da'yo hya sicju ngue ha di nyanma teh̄u? Porque guese ra Hmu Jesucristo bi ma ngue ha di nyanma teh̄u. A nu'u yø ja'i bi 'yẽc'ei na ra hya bi ma, i haxa njuani ngue majuan̄i na ra hya bi sifi, janangue bi thogahmu na ra hya na. ⁴ Nuna ra hya bi ma, nuna Oja bi japyø ja'i ngue da dinyø mmui ngue majuan̄i na ra hya bi sifi. Porque bi mfäxte Oja ngue di japyø mefi ngue da zä da 'yøtyø milagro p'u ha 'buhyø ja'i, 'nẽ bá pennbabi ra Espiritu Santo yø mefi ngue da mäts'i da 'yøtyø mefi'a te gä nnepe da 'yøt'e.

⁵ Pe nuna ra 'da'yo ximhäi di mmangä ngue di nja, h̄inte mman'Oja ngue da gue'u yø anxe di manda na. ⁶ Sinoque nt'ot'i p'u ja ra Maca Libro te'o bi zän'Oja ngue di manda na ra 'da'yo häi. I enna hya nt'ot'i: “Ague ma Oja'i, ¿te 'be'a exa guí mbennbabi yø ja'i? ¿Hanja ngue mathoguitho gui ho ni mmui conná ngue'u? ⁷ Ma Oja'i, m'met'o gá japi ngue bi gohyø ts'edi yø ja'i ngue'a rá ts'edi ja yø anxe. Pe m'mefa p'uya, gá japi ngue ma datho da hnu mansu. Porque gá unná cargo ngue di manda gätho yø cosa gá hoqui. ⁸ Nu hangu yø cosa i ja, gä gá japi ngue di manda”, i enna hya. Ngue nguna ra hya nt'ot'i ya ngue Oja bi japa ja'i di manda gätho yø cosa i ja, gue'a gui nequi'a ya ngue nu hangu yø cosa i ja, gä bi fäti. Pe astä guehya, tobe hindí nnuhu ngue gätho yø cosa i ja, dad̄i manda ra ja'i. ⁹ A nuyá, ma ga umhmu xanho ra güenda te bi thohra Jesús. Oja bi japi ngue bi gohrá ts'edi m'met'o ngue'a rá ts'edi ja yø anxe. Pe Oja bi 'dacju rá mate ngue bi du ra Jesús, bi hoga ma ts'oquih̄u. A nuya ngue bi du ra Jesús conná nguecju, Oja bi 'yøt'e ngue mathoguitho hnu mansu na ra Jesucristo.

¹⁰ Nu te gäma cosa bá sän'Oja ngue i ja, ga nja yø cosa ngue da 'yørpabi rá 'befi. Pe nne Oja ngue nu hangu yø ja'i da gohi ngue yø basi, guehya da zixpu ha 'bui. Janangue Oja mi jatho ngue bi hojpa yø ts'oqui

yø ja'i, bi japi ngue bi du ra Jesús ngue da yāni. ¹¹ A nuyá, nuna ra Jesús bi hoga mā ts'oquihu. Nu'a rá Papá naya, gue'a mā Papáhu'a ya. Janangue ra Jesús ya hinguí pēsrá sã da manya ngue dadi ncuhu. ¹² Ra Jesús bi xihrá Papá'u yø hya nt'ot'i p'u ja ra Maca Libro, bi 'yēmbi: “Nup'u 'buhyø ja'i dadi ncū'be, ja ga mmangä p'u te'o'i. Nup'u hapu mandøngu dyø ja'i di mpeti, ja ga tut'a'i p'u yø alabansa”, bi 'yēmbi. ¹³ Ra Jesús mahømbi 'yēna: “Nugä hinda hønt'a Oja dí nnøxä ya”. Mahøn'a emp'uya: “A nuyá, nuya yø basí Oja bi dāqui ngue ga fäts'i, 'daua dí 'bu'be”, bi 'yēna.

¹⁴ Nuya mma ngue yø basí ya, guehya yø ja'i ya. Janangue ra Jesús bi nja'i para ngue da gohi tenguthoju. Bi ne ngue da zäp'u da du, n'namhma ngue di ts'onnbä rá ts'edi ra zithu nuna rá ts'oqui p'u bá nja ra ndate ngue bi du yø ja'i. ¹⁵ Nuya yø ja'i mi 'bu ndummui hangu ra pa ngue mi su da du, a nuya bi japi ngue ya hinni mantho da zu da du yø ja'i ya. ¹⁶ Nuna ra Jesús himbi 'yēhē ngue yø anxē da mäts'i. Sinoque guehya yø ja'i bi dennbabi rá nt'ēc'ēi ra Abraham bi 'yēhē da mäts'i. ¹⁷ Para ngue da zä da mäxyø ja'i na ra Jesús, mi jatho ngue bi nja'i, bi tho'a te gäma n'u thohyø cu. Nu'mø ngue mi tho'a te gä mi thohyø cu p'uya, ya bi nja rá yemmui di huēcyø ja'i. A nuyá, ya da zäp'u da gohi xanho ngue rá mmäcja Oja ya, da 'yøtra 'bøt'e ngue di hojpabi yø ts'oqui yø ja'i. ¹⁸ Nu'mø majapi da 'yøtra ts'oqui yø ja'i, pē ra Jesús padi ha di japi ngue di zajpabi yø mmui yø ja'i. Porque nua ja ra ximhäi xangu ra n'u bi thogui, 'nē xquet'a 'nēse ra Jesús bi njapi ngue xtä 'yøtra ts'oqui.

3 ¹ Ague mā zi cu'ahū, bi zon'nahū Oja ngue dyø ja'i'ahū. A nuyá, dami hyacju xandønho ra güenda ngue te rá 'befi ra Jesucristo i ja. Guehna rá representante Oja ua ja ra ximhäi na, 'nē guehna nnøpe ngue rá 'bet'o mmäcja Oja p'u ha bí 'bui ngue fäxcahu na. Porque nuna ra hya dí ēc'ēihu, guehna gui nēqui na ngue ja te pēfi. ² Nuna ra Jesucristo, guehna bi 'yēx Oja ngue da 'yørpabi rá 'befi. Pē bi 'yøt'e tengutho bi 'yøtra Moisés, ngue bi 'yøt'e xanho ra 'befi bi xi Oja ngue da 'yørbu ha 'buhyø ja'i Oja. ³ Pē nuna ra Jesús, mā datho ní 'yup'u da hnu mansu na ngue ra Moisés. Tengutho n'na ra ja'i di hoca n'na ra ngu ngue di manda. Nu'a ra ja'i di manda rá ngu, gue'a mā datho hnu mansu'a ngue gätho mi'da yø ja'i 'bup'u ja rá ngu. ⁴ Porque gätho yø ngu i ja, i 'bui to bi hoqui. A nuyá, nū te gäma cosa i ja, gä gue'a Oja bá zänni ngue bi nja. ⁵ Ra Moisés bi gohi ngue ra mēfitho ngue bi mpep'u ha 'buhyø ja'i Oja. Pē bi 'yøt'e xanho ra 'befi bi xi Oja da 'yøt'e. Porque bi xihyø ja'i te ja ngue di nja m'mefa. ⁶ Pē nuna ra Cristo ngue rá Ts'unt'u Oja na, bi 'yøt'e xanho te ra 'befi bi un'na Oja ngue di mandabi yø ja'i ya o rá 'yē. A nuju ya, guecju yø ja'igahu Oja ngue'mø ga hahu ra ts'edi ga tenhnu

ra Cristo asta guep'u rá nʒegui, 'nɛ ga hahũ ra ts'edi co n'na ra pähä ga tømhmũ'a te ra nho di 'dacjũ Oja m'mefa.

⁷ Janangue nuyá, dami 'yørpahũ masu na ra hya mmanna Espíritu Santo p'u ja ra Maca Libro ngue ɛna: “Nu ra pa ja p'uya, dami 'yøhmũ na ra hya xi'ahũ Oja. ⁸ Ogui festhohũ ra hya mman'Oja. Mami 'yøthũ tengutho bi 'yøtyø nyogui ja'i p'u ja ra dapu ngue bi mestho ra hya bi man'Oja, asta gue'mø mi unna cue Oja te ørpe. ⁹ Janangue Oja bi 'yɛna: Nup'u ja ra dapu, mathoguitho ngue bi 'dacra cue'u yø nyogui ja'i. Mente gue'a nyote njeya, nguna ra hya bi 'yøtyø ja'i, madague'a bi nu yø ja'i yø milagro dí øt'e. ¹⁰ Janangue nugä dá sui. Porque nuya yø ja'i ya, xoxca nzantho ngue da hyegagui p'u. Hingui nne da hyaxra hya dí xifi ngue da n'yo. ¹¹ Janangue nu'mø mi 'dacra cue yø ja'i, dá xi p'uya dá embi: Nuyá, ya hinga cu'ahũ p'u ja ra häi xtá sänni ngue xcáni nsayahũ ya”, ɛn'Oja.

¹² A nuya ma zi cu'ahũ, dami mfähmũ ya, man'nan'yo mi 'yøthũ ngue to da 'yenná mmui ngue da hyep'u Oja, da 'yɛna ngue ya hingui ɛc'ei Oja. Porque Oja majuanĩ ngue 'bui. ¹³ Mente tobe nzocjũ Oja ya, n'na pa ngu n'na pa dami nhyathũ ra ts'edi n'na ngu n'na'ahũ. Man'nan'yo mi 'yøt'e ngue sägui hyä'ni mmui gui 'yøthũ ra ts'oqui ngue gui festhohũ ra hya mman'Oja. ¹⁴ Nu to gätho ya dí ɛc'eiũ ra hya ya, nu'mø ga hahũ ra ts'edi ngue hinha gdá hehmũ ra hya asta guep'u rá nʒegui, gue'mø di tocagahũ ngue ma n'yohũ ra Cristo p'u ha di manda 'mø.

¹⁵ Nt'ot'i p'u ja ra Maca Libro ra hya ngue ɛna: “Nu ra pa ja p'uya, dami 'yøhmũ na ra hya xi'ahũ Oja. Ogui festhohũ ra hya mman'Oja ya. Mami 'yøthũ tengutho bi 'yøtyø nyogui ja'i p'u ja ra dapu ngue bi mestho ra hya bi man'Oja”, i ɛna. ¹⁶ Ya guí pahmũ te'o ya yø ja'i bi mestho ra hya bi man'Oja. Guehya yø ja'i bá juca Egipto ra Moisés.

¹⁷ 'Nɛ ya guí pahmũ ngue guehya yø ja'i bi zu Oja ngue bi 'yøtyø ts'oqui mente nyote njeya. Janangue bi dup'u ja ra dapu gätho ya yø ja'i ya.

¹⁸ 'Nɛ guí pahmũ ngue guehya yø ja'i bi mestho ra hya bi man'Oja ya. Janangue Oja bi xihyø ja'i ngue bi 'yɛmbi: “Nuyá, ya hinga cu'ahũ p'u ja ra häi xtá sänni ngue xcáni nsayahũ ya”, bi 'yɛmbi. ¹⁹ Ja di nequi ua ya ngue himbi ma macut'i p'u ja ra häi mi ja ngue xtáni nsäya porque himbi 'yɛc'ei ra hya mman'Oja.

4 ¹ A nuyá, nuna Oja nzongahũ ngue dí cucjũ p'u ja rá ts'äya mma ngue dí säyagahũ. Pe tobe nimantho nzongahũ. A nuyá, ya nts'utho, porque nthambenitho ngue di m'mũ i'da ngue hinda ma macut'i p'u ja rá ts'äya Oja. ² Porque tengutho na ra hya bi sicjũ ya, ngue nne Oja da yanjũ, xquet'a guehna ra hya bi si'u yø ja'i bi mestho ra

hya manjam'mø naya. Bi 'yøde hanja ra hya, pe hinte ni bontho ngue bi 'yøde, porque himbi 'yec'ei ra hya bi sifi. ³ Pe nuju, ngue ya dá ec'eiha ra hya bi man'Oja, ya di cucju p'u ja rá ts'äya Oja. Pe nuya yø ja'i himbi 'yec'ei ra hya bi man'Oja, guehya yø ja'i bi zu Oja ya. Janangue nguna bi man'Oja mam'met'o: "Janangue nu'mø mi 'dacra cue yø ja'i, dá xi p'uya, dí embi: Nuyá, ya hinga cu'ahu p'u ja ra häi xtá sänni ngue xcáni nsayahu ya", bi 'yembi. Pe nuna ra ts'äya bi man'Oja ngue di uni, ya ja na asta gue'mø mi hocra ximhäi Oja. ⁴ Nup'u ja ra Maca Libro nt'ot'i p'u ra hya ngue mma te bi 'yøt'Oja'a rá yoto ma pa. I mma ngue bi nsäya Oja'a rá yoto ma pa ngue bi jua'a te rá 'befi bi 'yøt'e. ⁵ Ya mahøn'a guehna ra ts'äya bi man'Oja 'mø yø pa mi 'yembyø ja'i naya: "Ya hinda zä ga cu'ahu p'u hapu mi ja ngue xcáni nsayahu", bi 'yembi. ⁶ A nuya yø ja'i rá mudi bi 'yøhna ra hoga hya na, nuna Oja, himbi säyabi ya yø ja'i p'u ja rá ts'äya, porque himbi 'yec'ei yø ja'i te xifi. Pe nuyá, tobe nimantho nthø'mitho mi'da yø ja'i ngue da 'yec'ei te mman'Oja ngue di unna ts'äya yø ja'i p'u ja rá ts'äya. ⁷ Asta guehyø pa dí 'buhmu ya, hingui thohna ra hya bi xi Oja yø ja'i ngue ena: "Nu ra pa ja p'uya", i ena. Nu'mø yø pa xa thogui, mi nzo Oja yø ja'i p'u ja ra dapu. Mi ma ndø ya'atho yø pa m'mefa p'uya, mahombi bennbabi Oja ra David hanja ra hya bi cuarpu ja ra Maca Libro ngue bi 'yena: "Nu ra pa ja p'uya, dami 'yøhmü na ra hya xi'ahu Oja. Ogui festhohu ra hya mman'Oja ya", bi 'yena.

⁸ Ja di nequi ua ya ngue nu'a ra ts'äya bi xi Oja yø ja'i ngue di unni, hinga guep'u ja ra häi man'i zixyø ja'i ra Josué bi xi Oja. Porque nu'mø ra pa mi zixyø ja'i ra Josué, mi thogui ya'atho yø pa p'uya, mahombi 'yøn'Oja ngue jap'u man'na ra pa ngue da yutyø ja'i p'u ja rá tsäya. ⁹ Janangue nuyá, jap'u ra ts'äya xa nzänni ngue di säyabi yø ja'i Oja tengutho Oja ngue bi nsäya'a rá yoto ma pa. ¹⁰ Porque nu ra ja'i ngue da yurbu ha 'bu Oja ngue 'dap'u di nsäyau, guehna ra ja'i ya bi zep'u rá 'befi xa 'yøt'e, tengutho Oja 'mø mi jua'a te rá 'befi bi hoqui, bi nsäya. ¹¹ A nuyá, gäthogahu, dami hyahu ra ts'edi ya, ma ga ja ndummui ngue ga cuthu p'u ja rá ts'äya Oja. Man'nan'yo mi 'yøthu ngue gui 'yøthu tengutho bi 'yøt'u yø ja'i himbi 'yec'ei ra hya bi xi Oja. Janangue Oja himbi curpu ja rá ts'äya.

¹² Nuna rá hya Oja, tatetho ja rá ts'edi ngue di mpep'u ja rá n'yomfëni ra ja'i. Tengutho n'na ra juai xandø nts'a 'ne ja yoho yø het'i, njarbatho na ra hya mman'Oja ya. Porque thohra hya asta mbo rá mmui ra ja'i, bi 'uespabi rá n'yomfëni ra ja'i. I øt'e ngue rá n'yomfëni ra ja'i di nequitho 'mø ngue xanho ogue hingui ho. ¹³ A nuyá, nu te gäma hya ja mbo ma n'yomfënihu ya, hinda zä ngue tema hya ga ajpahu Oja, ga ena ngue hingui padi te dí mbemhmu. Porque ma n'yomfënihu, hinte jutí, gä pa Oja te dí mbemhmu. Porque nuyá, guesë Oja ga daphu ra güenda tengue nná 'yohu.

¹⁴ Nuna ra Jesús rá Ts'unt'u Oja, bi yurbu mahets'i, 'ne guehna di nnopa mmäcjahü p'u ha 'bu Oja naya. Janangue nuyá, netho ngue di ndu xandõho ma nt'ec'eiü. ¹⁵ Nuna ma mmäcjahü na, guehna di huegahü 'mø nnu ngue dí 'bu ndummüi ngue hingui nzaquigahü. Ya padí te dí thohmü 'mø dí 'bu ndummüihü, porque 'ne'a bi njapi ngue xta 'yøtra ts'oqui'a. Pe nuna, hin tema ts'oqui bi 'yø'na. ¹⁶ A nuyá, ma ga hahü ra ts'edi ga nzohmü Oja ya. Ga äphü ra mate ngue da mäxcähü. Porque Oja ja rá nhuecate. Nu'mø ga xihmü ngue da mäxcähü, di mfäxte.

5 ¹ Nu gätho yø mmäcja põni ngue yø 'bet'o mmäcja yø judío, yø ja'itho tengutho yø mmijudíoui. Guehya t'ets'i ngue dyø representante yø ja'i p'u 'bu Oja ya. I ja yø 'befi ngue ørpabi ra 'bøt'e Oja, para ngue di nhohyø ts'oqui yø ja'i. ² Guehna di huecyø mmic'eiui hingui padí te øt'e, guehya tapthobi ra ts'oqui ngue hingui nzaqui. Nu'a gui huequi ngue 'nese na ra mmäcja hingui nzaqui. ³ A nuna ra 'bet'o mmäcja, ngue 'nese na hingui nzaqui na, rá müdi ørpa ra 'bøt'e Oja ngue di hocrá ts'oqui. Ja da 'yøtra 'bøt'e p'uya, ngue di nhohyø ts'oqui yø ja'i. ⁴ Nuna ra 'bet'o mmäcja, hingui sänse rá 'befi pefi ngue ra 'bet'o mmäcja. Tengutho ra Aarón, himbi zänse rá 'befi ngue rá 'bet'o mmäcja Oja, sinoque Oja bi 'yets'i.

⁵ A nuyá, nuna ra Jesucristo nnopa 'bet'o mmäcja Oja p'u ha 'bui. Himbi zänse na ngue dra 'bet'o mmäcja, sinoque Oja bi 'yets'i tengue pehya. Porque Oja bi 'yëmbi: “Gue'e ma Ts'unt'u'i. Da bahyø ja'i ya ngue guecä ni Papágui”, bi 'yëmbi. ⁶ A nuyá, mahøn'a nt'ot'i ra hya p'u ja ra Maca Libro ngue ëna: “Nuyá, gue'e grá mmäcja para zantho ya. Gui thocra 'befi mi pehra mmäcja Melquisedec”.

⁷ Nu'mø mi m'mucua ja ra ximhäi ra Cristo, nts'edi ga nzo Oja 'mø bi mat'Oja, asta zoni. Porque Oja xta nzä xta nyaní ngue hinxta ndu. Pe Oja ørpabi masu 'mø bi zofo, porque mathoguitho nnu mansu Oja.

⁸ Madague'a ngue rá Ts'unt'u Oja na ra Cristo, pe para ngue da zä da 'yørpabi rá pähä Oja, bi n'uni ngue bi zä ra n'u. ⁹ A nuyá ngue hinte di 'bedi, Gä bi 'yøt'e te bi zännbabi Oja ngue da thogui, janangue ya sä da yani para zantho yø ja'i nuya da 'yøt'e te xifi. ¹⁰ Ra Cristo, Oja bi 'yets'i ngue da gohi ngue ra 'bet'o mmäcja, di thocra 'befi mi pehra mmäcja Melquisedec.

¹¹ Dí nne ga xi'ahü hanja na ra hya dí mma. Pe xanhennitho ha di zä ga mma, porque hingui tinni mmüi te dí xi'ahü. ¹² Ya manjam'møtho guí ec'eiü ra Jesucristo ya. Nu'mø gdí hahü ra ts'edi ya, ya gdi xännbahü ra hya mi'da yø ja'i ya 'mø. Pe asta guetya ngue hingui tinni mmüihü

hanja ra hya guí ɛc'ɛih ya. Tobe nimantho guí nnehu ngue nu'mò sän'nahü rá hya Oja, da gue'u yò hya hinguí henni guí nne da si'ahü. Mahønguí nne guí cohmu tengutho yò basi ngue sidra xi'ba, conque ya ja ngue ra hme da zi. ¹³ A nu'u sidra xi'ba, gue'u yò basi sutho 'ne hinguí padi ndana ra hya njuantho, ndana hin'na. ¹⁴ Pe nu'u ya si ra hme, gue'u yò daja'i. Porque ya padi da hyacra güenda te ga 'yo. Pa'mò ngue xanho te ga 'yo ogue hin'na.

6 ¹ A nuyá, ma ga xähmu yò hya rá nsäui di xä yò daja'i ya. A nu'u yò hya hinguí henni güí xähmu p'u bá fadi güá pahmu ra Cristo, 'yo guí nne ngue hont'u gui 'yøhm'u yò hya'u. Ya hinni mantho ja ga xi'ahü ngue hinguí 'yøth'u yò nts'o bá n'youi ra castigo, ogue ja ga xi'ahü ngue gui 'yɛc'ɛhü Oja. ² Ya hinni mantho ja ga xi'ahü ngue gui nxixyahü, ogue ja ga xi'ahü ngue gui japni 'yehü p'u ja yò ya yò 'yɛc'ɛi. Ya hinni mantho ja ga xän'nahü ngue di bennate yò ánima. Hinga ja ga xän'nahü ngue jatho ngue da thaspabi ra güenda yò ja'i, ngue ja da zännbabi Oja te da thogui para zantho n'na ngu n'na yò ja'i. ³ Da ne Oja ngue da zä ga sigue ga xähmu mi'da yò hya.

⁴ Porque nuya yò ja'i ya xa hyep'u ra Cristo, ya hinte ni bontho ngue mahøndi xännbabi ra hya. Guehya bi xojpahma Oja yò mmui ya, bi nthehmaui rá njapi Oja. Ya bi nthehmaui ra Espíritu Santo. ⁵ Ya bi dindhma yò mmui ngue xanho rá hya Oja. Madague'a tobe hinguí søhra Jesucristo ngue di manda ra ximhäi yò pa bá ep'u, pe bi badi xanho ya yò ja'i ya ngue ja rá ts'edi. ⁶ Pe bi hyep'u ra Cristo m'mefa ya yò ja'i ya. Ya hinguí sä ngue xøgue ra ts'editho ga ørpe ngue høndi 'bätyø mmui, porque nuya yò ja'i njap'u, tengutho 'mø mahøn dadi cuarpabi ra pont'i rá Ts'unt'u Oja. Di japi ngue thenni gätho yò ja'i mahøn'a.

⁷ Nuya yò ja'i ya, øt'e tengutho yò huahi 'mø bi n'ye, ngue sinna häi ra 'ye. Nu ra huahi bi zinni xanho ra 'ye häi, nu'mø bi nja ra huahi i pø mmanho, ya da 'yørpabi ra nho'a to bi mpefi. I n'youi rá njapi Oja. ⁸ Pe nu ra huahi ngue bi zinni xanho ra 'ye häi, 'ne høndyø 'uini bi nja, ya di nzø, porque hinte di muui. Guehya yò ja'i da japra castigo Oja ya.

⁹ Ague ma zi cu'ahü, dá mangä na ra hya na, pe hinda mmangä ngue gdí en'ahü ngue ya xcá hyehmu p'u ra Cristo. Porque dí pacä ngue ya bi nyanni tehü, janangue ya guí øthü ra nho. ¹⁰ Nuna Oja, Gä gue'a te ni 'yup'u øt'e. Janangue nuna rá 'befi Oja guí ørpahü, hinda pumbeni na. Da gue'a ra 'bäxte njandyatho guí ørpabi ni mmi'yɛc'ɛihü, xquet'a hinda pumbeni Oja. Nuna te Gä ra nho guí ørpa ni mmic'ɛihü, gue'a guí nequi ngue majuaní gadi mahmu Oja'a. ¹¹ A nuyá, dí nnegä ya ngue nuna ra 'bäxte mi'a mpähä ni mmui guí ørpabi ni mmi'yɛc'ɛihü, dami sigue ngue hangü ra pa da gue'a gui 'yøth'u'a. Janangue nu te ra nho guí tømí di 'da'ahü Oja, ya ra seguro di 'da'ahü. ¹² Man'nan'yo mi 'yøt'e ngue hinguí

'yøthũ ya yø hya dí xi'ahũ ya. Dami hyahũ rā ts'edi gui 'yøthũ tengutho øtyø 'yēc'ei nu'ũ di nēqui ngue ja xanho yø nt'ēc'ei. Nu hangũ rā n'ũ thogui, gā seti, 'nē guehya yø ja'i ya ngue di tocabi'a rā nho di yat'Oja ngue di uni.

¹³⁻¹⁶ A nu'mø ɛna ngue majuanĩ te nne da manyø ja'i, i ɛxa ntestigo Oja. Nu'mø ya bi 'yɛxa ntestigo Oja rā ja'i p'ũya, nu rá amigo yaui, ya hingui sã da 'yɛmbi ngue himma juani te xifi. A nuna Oja, bi yarpabi n'na rā hya rā Abraham, pɛ nuna Oja hinjongui tate ngue nuna. Janangue rá thuhuse bi nōni, bi xihra Abraham ngue da jase Oja nā rā hya bi mā. Bi 'yɛmbi: “Nugã, majuanĩ te dí xi'i, mathoguitho gā jap'a'i. Gā øt'e ngue ɛmmɛi di nxanni basi di m'mui”, bi 'yɛmbi. Pɛ rā Abraham, himbi xøtrã mmui nā rā hya bi xi Oja. Sinoque tømĩ, tømĩ ngue di nja, asta gue'mø mi 'yɛhra pa ngue bi nja nā te rā hya xi yarpababi Oja ngue di nja.

¹⁷ Oja bi nepe ngue da badi xanho yø ja'i ngue majuanĩ gā di nja nā te bi mā, hinte di m'medi. Pɛ comma ngue hinjo'o to da 'yɛxa ntestigo Oja, rá thuhuse bi nōni para ngue da fadi ngue majuanĩ te mma. ¹⁸ Nu te gãma hya xicjũ Oja ngue di nja, i dũ xanho rā hya, porque Oja hingui fehni. A nuyá, ya dá äphũ Oja ngue da yanjũ. Nu te rā hya xā mman'Oja, ya dí haxũ njuani ngue rā seguro di nja. ¹⁹ Ya hindĩ yobenĩ ngue di tocagahũ nā rā nho di un'Oja. Porque nuna di nnøxũ ngue di dũrca mā n'yomfenihũ ya, guehna rā Jesucristo bí 'bũ mahɛts'i nā. ²⁰ Nuna rā Jesús bi yurbũ mahɛts'i bí 'bui. Guehna fãxcãhũ nā ngue da zã gani m'muhmũ p'ũ bí 'bui. I cohi ngue rá mmãcja Oja para zantho. Di thocra 'befi mi pɛ rā Melquisedec.

7 ¹ Nuna rā Melquisedec mará dast'abi p'ũ ja rā hnini Salem. 'Nē guehna Oja maguese rá mmãcja nā. Guehna rā Melquisedec bi ma bi c'at'ui rā Abraham 'mø mambá pengui ngue bá tapra tunhni yø dast'abi madi nsuhmi. Mi the p'ũya, rā Melquisedec bi 'yãp'Oja ngue di japra Abraham. ² Pɛ rā Abraham, nu'a te gãma cosa bá hap'ũ ja rā tunhni bá taha, bi hyacra diezmo ngue bi dãpra mmãcja Melquisedec. Nuna rá thuhũ rā Melquisedec i nne da mā ngue rā dast'abi ngue øtra nho. Ngue bi ndast'abi p'ũ ja rā hnini Salem, janangue i hutyo ja'i ngue rā dast'abi di hojpabi yø ja'i di nsui. ³ Pɛ nuna rā Melquisedec hinha nt'ot'i ngue di mma te'o rá papá, oque te'o rá mamá. Ni xingui fadi te'o rá mboxita. Ni xingui fadi tema pa bá mi, ni xingui fadi tema pa bi dũ. Høntho nt'ot'i ngue mará mmãcja. Janangue nuyá, gui nhyejpabi rá Ts'unt'ũ Oja ya, porque nuna guehna rā mmãcja para zantho nā.

⁴ A nuyá, dami hyacjũ xandønho rā güenda hanja ya ngue mathoguitho bi hnu mansu rā Melquisedec. Porque rā Abraham guehna rā 'yũ nā

ngue yø judío, pɛ nɯ te gāma cosa bá hannbabi yø dast'abi bi dapra tɯnhni, bi hyacra diezmo gue bi dapra Melquisedec. ⁵ A nuya yø mmäcja gue yø mbom'meto ra Leví, di manda ra ley bi 'yotra Moisés gue nɯ'a te gāma cosa tinyø ja'i, da gumbabi ra diezmo. Madague'a yø mɛni p'u bá fudi bá m'muhra Abraham, pɛ da gumbahma ra diezmo. ⁶ Conque ra Leví hingrá mɛni ra Melquisedec, pɛ ra Melquisedec bi gumbabi ra diezmo ra Abraham nuna ya xi yarpabi Oja gue di japi. Pɛ ra Melquisedec mahøn'a bi 'yäp'Oja gue di japra Abraham. ⁷ Ya fadi xanho hanja ya gue nɯ ra ja'i mathoguitho hnu mansu, gue'a äp'Oja gue di japra ja'i gue co'a ga hnu mansu. ⁸ A nuya yø mmäcja 'buhya, nɯ te gāma cosa tinyø ja'i, jumbabi ra diezmo yø ja'i. Nɯ'mø bi du p'uya, n'nan'yo ra mmäcja di thojpabi rá 'befi pɛfi. Pɛ nuna ra Melquisedec hɛndi nɛqui gue bi guahrá 'befi na. Sinoque nt'ot'i p'u ja ra Maca Libro tengutho 'mø gue di 'butho. ⁹ Nɯ'u yø mmäcja gue yø judío 'buhya, jumbabi ra diezmo yø ja'i. Pɛ gätho ya yø mmäcja ya, gue'a ra Leví ra 'yu p'u bá fudi gue bá m'muhya. A nuna ra Leví, gue'a ra Abraham rá 'yu p'u bá fudi gue bá m'muhna. Janangue nɯ'mø mi hyacra diezmo ra Abraham gue bi dapra Melquisedec, a nuna ra Leví co gätho mi'da yø mmäcja 'buhya, ɛntho go ma däpi ra diezmo ra Melquisedec. ¹⁰ Porque nɯ'mø mambá hacra diezmo ra Abraham gue bi dapra mmäcja Melquisedec, tengutho 'mø gue bi gurpabi yø diezmo'u yø mbom'meto bi m'mu'a m'mefa.

¹¹ Nuya yø mmäcja ya, di japa nts'edi yø judío gue da denna ley bi 'yotra Moisés. Embi gue di siguetho tengutho bá øtra mmäcja Aarón. Pɛ nuna ra ley sihyø judío gue di cumple ya, ya hin'yu rá ts'edi na gue da zä di nhojpauí Oja yø ja'i na. Porque jatho gue ma'da'yo man'na ra mmäcja di m'mui, pɛ hinda dentho'a te mi øtra mmäcja Aarón. Sinoque di thocra 'befi mi pehra mmäcja Melquisedec. ¹² A nuyá, gue ya bi ma mapädi yø mmäcja ya, xquet'a jatho gue 'nɛhra ley di mpähya. ¹³ Nuna ra 'da'yo mmäcja mmamp'u ja ra Maca Libro gue di m'muhya, guehna ra Jesucristo na. Pɛ nuna ra Jesús, hingrá mɛni ra Leví, sinoque rá mɛni ra Judá. 'Nɛ nuya yø mɛni ra Judá, hinjam'mø to xi bønɛ gue dra mmäcja ya. ¹⁴ Ya fadi xanho gue nuna ra Hmu Jesús, ra mɛni na gue ra Judá. Pɛ nɯ'mø mambá exyø mmäcja ra Moisés, nuya yø mɛni ra Judá hinte bi ma gue di nja yø 'befi gue di mmäcja ya.

¹⁵ Ja di nɛqui ua xanho ya gue ma'da'yo man'na ra mmäcja di m'mui gue di tocrá 'befi mi pehra mmäcja Melquisedec. ¹⁶ Nuna ra ley ga 'yo yø judío gue i mma to di mmäcja, hinga guehna ra ley bi 'yexra Jesucristo na gue di mmäcja na. Sinoque bi mmäcja na ra Jesucristo porque jase rá ts'edi gue di m'mui para zantho. ¹⁷ Porque guesɛ Oja bi

'yɛxna ra mmäcja na ngue bi 'yɛmbi: “Gue'e grá mmäcja para zantho ya. Gui thocra 'befi mi pehra mmäcja Melquisedec”, bi 'yɛmbi. ¹⁸ Porque ya bi zep'u rá ts'edi na ra ley madi manda yø hya maní n'yo yø ja'i m'met'o ya. Ya hin'yu rá ts'edi ra ley ngue da yanyø ja'i. ¹⁹ Nuna ra ley bi 'yotra Moisés, hinjonni ja'i xta nzä xtí hojpabi. Pe ja man'na ra hya ya ngue man'na tate ja rá ts'edi, porque guehna di nhojpauí Oja yø ja'i na.

²⁰ Guese Oja bi yat'i ngue di mmäcja na ra Jesucristo. ²¹ Gätho mi'da yø mmäcja da thotyø 'befi pefi ngue yø mmäcja. Pe nuna ra Jesucristo hønse na ngue Oja ya xi yat'i te gäma hya nt'ot'i p'u ja ra Maca Libro ngue Oja bi 'yɛmbi: “Guecä drá Ojagä, majuaní te dí xi'i. Nuna ra hya dí xi'i, hinjonda zä di pädi. A nuyá, gue'e grá mmäcja para zantho ya. Gui thocra 'befi mi pehra mmäcja Melquisedec”, bi 'yɛmbi. ²² Janangue nuna ra Jesús, ma datho ja rá ts'edi na ra cohi bi nja 'mø mi t'ets'i ngue'a rá ts'edi'a ra cohi mi ja m'met'o.

²³ Nu mi'da yø mmäcja xa m'mui, Gä xa ndu. Nu'mø bi du p'uya, n'nan'yo to di thojpabi yø 'befi. A nuyá, mandønngu dyø mmäcja xa m'mui, pe Gä xa thogui. ²⁴ Pe nuna ra Jesús, ya hinda du na. Nu'a te rá 'befi pefi ngue ra mmäcja, ya hinjam'mø da thogui, porque ya hinjondi ponnbí. ²⁵ Janangue nuya yø ja'i ya o rá 'ye Oja ya ngue bi 'yɛc'ei ra Jesús, ya hinda m'mehyø te. Porque nuna ra Jesús ya rá 'befitho'a ngue ra mmäcja para zantho p'u ha 'bu Oja ngue da mäxyø ja'i nuya ɛc'ei.

²⁶ Nuna ra Jesús, guehna ra 'bet'o mmäcja ma datho ngue nmi homhmu na. Hangu ra pa Gä ra nho øt'e. Hin'yu rá ts'oqui. Hinjam'mø ngue di nnu manho yø ts'oqui øtyø ja'i. A nup'u mahets'i bí 'buhya, ma datho ngue bi hnu mansu ya. ²⁷ A nuya yø judío ngue yø 'bet'o mmäcja, n'na pa ngu n'na pa ørpabi ra 'bøt'e Oja ngue yø ts'oquise. M'mefa p'uya, ja da 'yotra 'bøt'e ngue di nhohyø ts'oqui mi'da yø ja'i. Pe nuna ra Jesús hõnda n'na ndi bi ndäse ngue bi tho, para zantho bi nõpa 'bøt'e yø ja'i. ²⁸ A nuna ra ley bi 'yotra Moisés, nuya yø ja'i ets'i ngue dra 'bet'o mmäcja, ja yø ts'oqui yø ja'i. M'mefa guehna ra ley na, guese Oja cohi ntestigo na ra hya bi ma ngue rá Ts'ant'use bi 'yets'i ngue para zantho ra m'met'o mmäcja. Madits'u te dadi 'bedi, para zantho øt'e xanho'a te rá 'befi.

8 ¹ Nuna ra hya ma datho ja ts'edi ngue guí pahmu ya, guehna ra hya ngue ra Jesucristo di nõpa 'bet'o mmäcjahu naya. 'Ne ya bí hup'u mahets'i ha bí ja rá n'yei Oja na. ² Nup'u mahets'i bí 'bu Oja, bí ja rá 'befi ngue ra 'bet'o mmäcja. Hinga guecua ja yø nija bi hocyø ja'i øtra 'befi ngue ra 'bet'o mmäcja na.

³ Nu'a rá 'befi ja yø 'bet'o mmäcja, t'ets'i ngue da 'yørpabi ra 'bøt'e Oja. Janangue ra Jesucristo xquet'a mi jatho ngue bi 'yørpabi ra 'bøt'e Oja. ⁴ Pe hinga guecua ja ra ximhäi 'buhra Jesús. Nu'mø ngue ja di

'bucua, ya hĩngui sã da t'ẽmbi ngue ra 'bet'o mmäcja 'mø, porque yø 'bet'o mmäcja 'bucua ja ra ximhäi, di sigue øtho yø 'bøt'e di manda ra ley bi 'yotra Moisés. ⁵ Pẽ nu'a te yø 'bẽfi yø mmäcja 'bucua ja ra ximhäi, hõntho øt'e tengutho ra forma bi ja mahets'i. Porque nu'mø mi nyaui Oja ra Moisés, bi 'yẽmbi: “Damĩ benĩ xanho te ra forma dá ut'a'i p'ũ ja ra t'øhø dá nyaui, da ngu'a ra forma ra nija gui hocya”, bi 'yẽmbi. ⁶ A nuju ya, ngue ma 'bet'o mmäcjahũ na ra Jesucristo, tate xandø nzaqui rá 'bẽfi pẽfi ngue'a ra 'bẽfi pẽhyø mmäcja ua ja ra häi. Porque xandønho ra 'da'yo cohi bi hoqui ngue'a ra nyogui cohi mi ja m'met'o. Nuna ra 'da'yo cohi bi nja ya, mathoguitho xandønho ra hya di yat'Oja ngue di nja.

⁷ Nu'a ra cohi mi ja m'met'o, hĩnjonni ja'i bi bõni ngue xta 'yøt'e te bi manda Oja. Janangue Oja bi hyoni ha di japi ngue ma'da'yo man'na ra cohi bi nja. ⁸ I nnu Oja ngue hĩngui øtyø ja'i'a ra hya di manda. Janangue mmanna Maca Libro ngue Oja bi 'yẽna: “Da 'yẽhra pa ngue nuya yø judío ngue yø mmẽngu Israel conyø mmẽngu Judea, ma'da'yo man'na ra cohi ga cohme. ⁹ N'nan'yo man'na ra cohi di nja. Ya hĩnda ngu'a tengutho ra cohi dá co'be'ũ yø nyogui ja'i 'mø yø pa dambá jupũ ja ra häi Egipto. Porque nuna ra hya dá co'be yø ja'i ngue xta 'yøt'e, hĩmbi 'yøt'e. Janangue dá hecäp'ũ yø ja'i. ¹⁰ Bá ep'ũ ra pa di nja na ra cohi di mma ngue ga co'be yø ja'i Israel. Nu'mø ya bi nja na ra hya na, ga japyø ja'i ngue da dinyø mmui hanja na ra hya dadi manda, di nja mpähä yø ja'i da 'yøtya yø hya dadi 'bẽpi da 'yøt'e. Nugä p'uya, gueque drá Ojagä ya yø ja'i ya. Nuya p'uya, guehya ma ja'i ya. ¹¹ Di ngüe di nnoho, gã da badi te'ogui. Ya hĩmma hyoni ngue ja da xännbabi yø mmic'eĩui oque yø cu ja da xännbi te'ogui. Porque 'da di batyø ja'i te'ogui. ¹² Nu'a ra nts'o xa 'yøtyø ja'i, ga punnbabi. Ya hĩnni mantho ga mbennbabi yø ts'oqui xa 'yøtyø ja'i”, bi 'yẽn'Oja. ¹³ A nuyá, Oja i mma ngue ma'da'yo man'na ra cohi di nja. Nu'a ra nyogui cohi mi ja m'met'o, di nequi xanho ngue ya bi thogui, porque ma'da'yo man'na ra cohi di nja. Nuna ra nyogui cohi mi ja, ya bi zep'ũ na.

9 ¹ Nu'a ra nyogui cohi mi ja m'met'o, xandõngu yø hya nt'ot'i ngue ha di danne Oja yø ja'i. Pẽ nup'ũ mi øtyø ndanne yø ja'i, gue'a ra nija ja ua ja ra ximhäi. ² Nu'a ra nija mi ja ua ja ra ximhäi, mi ja yoho yø cuarto. Nu'a rá madi ra cuarto gui nhuti ngue ra xequi xa nduxqui. Nup'ũ mbo ra cuarto, jap'ũ ra mfoxiyo. 'Nẽ jap'ũ ra mẽxa hapũ t'uspabi yø thũhmẽ Oja ngue da nu. ³ Nu'a man'na ra cuarto brá ja mbo, nup'ũ ja ra goxthi, zup'ũ ra ulu ngue nnõpa jut'i ra goxthi. Nup'ũ mbo p'uya, gue'a ra xequi mathoguitho xa nduxqui. ⁴ Brá jap'ũ n'na ra altar ngue ra oro, ja zop'ũ ra bopo. 'Nẽ jap'ũ n'na ra huada ngue gã ra oro maxøts'e, guehna ra huada m'mets'i ra nyogui cohi mi ja m'met'o naya. Nup'ũ

mbo ra huada, op'u n'na ra ts'øye ngue gä ra oro, ja op'u ra thuhme ni hu ngue ra maná. Da guehrá tōhō ra Aarón nuna bi 'doqui, ja op'u ja ra huada na. 'Ne ja cup'u ja ra huada'u yō xindo nt'ot'i rá ley Oja, ngue ra nyogui cohi mi ja m'met'o. ⁵ Nup'u maxøts'e ra huada, 'da'a n'na nguadi yō hyo ra huada mahoqui yoho yō anxe di nzøtyø zahua p'u maxøts'e ra huada. Porque nup'u maxøts'e ra huada ja m'møt'e p'u ra ji gui nhohyø ts'oqui yō ja'i. Pe nuyá, hingui ja ngue 'bexca xi'ahu hanja na ra hya naya.

⁶ Guehna ra forma mi jap'u ja ra nija m'met'o naya. A nu'a rá mudi ra cuarto, n'na pa ngu n'na pa cutyø mmäcja ngue øt'a te yō 'befi i ja. ⁷ Pe nu'a rá yoho ra cuarto brá ja mbo ngue mathoguitho xa nduxqui, hōndra 'bet'o mmäcja ja ra nt'edi ngue curbū. 'Ne hōnda n'na ndi n'na jeya i sä ngue da yut'ambo. Nu'mø bi yut'ambo p'uya, ni de ra ji da pøt'e ngue di hocse rá ts'oqui, ne xquet'a ni de ra ji da pøt'e ngue di nhohyø ts'oqui mi'da yō ja'i. ⁸ Nuya yō hya ja uaya, ra Espíritu Santo nnepe ngue ga pahmu hanja na ra hya ngue ra yogui cohi mi ja m'met'o. Mente yō tiempo ngue øtyø ndanne yō mmäcja p'u rá mudi ra cuarto, ya hin'yu ra nt'edi to da tho'ambo ra cuarto nuna mathoguitho xa nduxqui. ⁹ Nuya yō hya ya, di nequi xanho ngue nuya yō 'bøt'e ørpabi Oja yō mmäcja, hin'yu rá ts'edi ngue da hyät'i da hyajpa ra nts'o ja yō mmui yō ja'i. ¹⁰ Nuya yō hya mi ja m'met'o, gue'a ngue da huantho yō cosa da zi yō ja'i, i xihyø ja'i tema forma di mpet'e para ngue da zä da danne Oja. Pe gätho ya yō hya ya, bi nja rá ts'edi te mi øtyø ja'i mente tobe hinmani nja ra 'da'yo cohi bi 'yøt'ui Oja yō ja'i.

¹¹ Pe nuyá, ya bá ehra Cristo nuna bi gohi ngue ma 'bet'o mmäcjahu ya. 'Ne guehna bá hangahu ra nho mi ja ngue di nja naya. Nup'u ja ra nija di mpehra Cristo ngue ra 'bet'o mmäcja ya, tate ngue xandønho. Hinga ngu ra nija ja ua ja ra häi ngue ra ja'i bi hoqui. ¹² Ra Cristo bi yarbu ja ra xequi mathoguitho xa nduxqui. Pe rá jise ra Cristo ní hya ngue da pøt'e. Ya hingrá ji ra ndani ogue rá ji ra chivo ní hya ngue da pøt'e, tengutho øtyø mmäcja ua ja ra häi. 'Ne ya hinga xøxti yutho ya, sinoque n'na nditho bi yut'i para zantho ngue bi yanja. ¹³ Nu'a rá ji ra ndani, ogue rá ji ra chivo, ogue rá 'bospi ra ngøndani zøp'u ja ra altar, nu'mø bi njapyø ja'i nuya t'embu ngue n'youi ra ts'oqui yō do'yo, ya di nhohrá do'yo ra ja'i. ¹⁴ Goma guehrá ji ra Cristo ngue ma datho ja rá ts'edi ya. Porque guese ra Espíritu Santo nuna 'bui para zantho bi hatra ts'edi ra Cristo bi ndäse ngue da tho ngue bi nōpa 'bøt'e Oja. Conque ra Cristo, hin'yu rá ts'oqui. Pe bi männá ji ngue bi hoga ma ts'oquihu, mi ja ngue xcá mähä ra castigo. Pe nuyá, nuna majuanu ngue Oja i 'bui, ya säp'u ga ha ra ts'edi ga thannehu naya.

¹⁵ Gue'a ra hya'a ya, ngue ra Jesucristo go bi hocra 'da'yo cohi ja naya. Janangue nuya yō ja'i nzon'na Oja ya ngue da 'yec'ei ra Cristo, nu'a ra nho xa yarpabi Oja yō ja'i ngue di unni para zantho, go di tocabi ya to

nzofo. Porque ra Jesucristo gue'a i du'a ngue bi hoga ma ts'oquihu xa nja mente bi nja ra ts'edi ra ley mi ja m'met'o.

¹⁶ Ya guí nuu hu ngue nu'mo bi nanga n'na ra súcua hapu di consta'a te ja ngue di nja m'mefa, nu'mo bi du'a to bi hocra súcua, nu'a ra súcua bi xots'i. Nuna ra hya bi zohra du, i ja ra ts'edi ra hya m'mefa. ¹⁷ Pe mente ngue 'butra ja'i bi xoxra súcua, tobe hin'yu ra ts'edi ra súcua. A nu'mo bi du'a to bi xoxra súcua, gue'mo ja ra ts'edi ra súcua 'mo. ¹⁸ I njarbutho na ra nyogui cohi mi ja m'met'o ya. Nu'mo bi tho yø mbo'oni ngue da 'bøt'e, ya ja ra ts'edi ra ley. ¹⁹ Nu ra Moisés, mi juadi bi xihyø ja'i na te gäma hya di manda ra ley, bi gaca n'na nt'o ra isopo, i n'youi ra xide'yo xa ntheni. Nup'u ja ra ji yø ndani 'nēhyø chivo, bi japra dehe, ja bi dímbu ra t'o. Nu'a ra ji p'uya, bi naspabi p'u ja ra Libro ngue ra ley, xquet'a bi japra ji gätho yø ja'i. ²⁰ Bi 'yembyø ja'i p'uya: “Nuyá, gá cohmu ra cohi Oja ya, ya bi xi'ahu tema hya ja ngue gdí n'yohu. Nuna ra ji jaua ya, guehna di hatra ts'edi ra hya bi xi'ahu Oja naya”, bi 'yembi. ²¹ Ra Moisés bi naspabi ra ji p'u ja ra nija 'ne bi naspabi ra ji te gäma cosa ja mbonnija. ²² Nt'ot'i p'u ja ra ley ngue rá ji yø zu'ε i tho, nup'u ha pe ra ji, ya co mmanho. Pe mente hinte ho ra ja'i ngue da 'yøtra 'bøt'e, hin'yu rá mpunnbi ra ts'oqui.

²³ Nuua ja ra ximhai, para ngue da gommanho yø cosa i ja, mama hyonitho rá ji yø zu'ε mi tho ngue ra 'bøt'e, ngue majapi yø cosa. Pe nup'u mahets'i ya, xquet'a bí jap'u ra 'bøt'e ngue ma datho ja ra ts'edi. ²⁴ Janangue ra Cristo ya hinga guehra nija ja ua ja ra hai bi hocyø ja'i ja rá 'befi ngue ra mmäcja ya. Porque ra nija ja ua ja ra ximhai, hontho uhra forma te bí ja mahets'i. Ra Cristo p'uya, ya bi yurbu mahets'i bí 'bu Oja ngue da mäxcahu. ²⁵ A nuna ra 'bet'o mmäcja ua ja ra hai, nup'u ja ra cuarto mathoguitho xa nduxqui, njeya njeya cut'ambo ra mmäcja ngue bi pörpabi rá ji yø zu'ε i tho, ya hingrá jise bi pøt'e. Pe ra Cristo hinga xøxtí dutho ngue hõnda gohi ngue ra 'bøt'e. ²⁶ Nu'mo da ngu'a ngue xøxtí dutho, asta gue'mo mamba fu'a nximhai xtabá ts'ännbi ngue xøxti dutho 'mo. Pe nuna te bi nja ya, nu'mo ni ma da gaxyø pa, ra Cristo bi zøcua, 'ne bi ndäse ngue da tho. Pe n'na nditho bi du para zantho, da gohi ngue ra 'bøt'e. Bi gurpi gätho yø ts'oqui yø ja'i. ²⁷ A nuyá, nu hangu yø ja'i 'bui, gätho ja ngue da du, pe hõnda n'na ndi da du. M'mefa p'uya da hyaspabi ra güenda Oja te xa n'yo yø ja'i. ²⁸ Njarbutho ra Cristo ya, n'na nditho bi du, bi gohi ngue ra 'bøt'e. Mandøngu dyø ja'i bi hojpabi yø ts'oqui. A nuyá, mahõnda ep'u ya, pe ya hindi 'yēhe ngue da gürpabi yø ts'oqui yø ja'i ya, sinoque di 'yēhe ngue da yanyø ja'i nuya tømī ngue da ep'u.

10 ¹ Nuna ra Moisés bi 'yotra ley da n'yo yø judío. Pe nuna ra ley bi 'yot'i, tengutho 'mo ngue drá xahatho na te ra nho ja ngue

dí nja m'mefa. Porque conna ley, himbi nequi xanho hanja na ra hya di nja m'mefa. Nuya yø ja'i mi thanne Oja, mi øtyø 'bøt'e di manda ra ley. Pe nuna ra 'bøt'e øtyø ja'i, hinxma ma hajpabi yø ts'oqui yø ja'i na, porque njeya njeya øtho ra 'bøt'e yø ja'i mahøn'a. ² Nu'mø ngue da gue'a di nhohrá ts'oqui ra ja'i'a, ngue da 'yøt'e te gäma hya di manda ra ley, ya hinni mantho ngue da 'yøtyø 'bøt'e yø ja'i 'mø. Porque nu ra ja'i øtra 'bøt'e, n'na nditho 'mø ena ngue di hocrá ts'oqui, ya hinguí nne ngue nimantho da du rá mmui ra ja'i da 'yena ngue ja rá ts'oqui. ³ Ja di nequi p'uya ngue nuya yø ja'i njeya njeya øtho yø 'bøt'e, i sodyø mmui ngue jadyø ts'oqui. ⁴ Nu rá ji ra ndani oque ra chivo 'mø bi tho, hijnjam'mø da zä da hyajpa yø ts'oqui yø ja'i.

⁵ Janangue ra Cristo, nu'mø ya ja ngue da ecua ja ra ximhäi, enna hya bi xi Oja: “Nu'u yø zu'e ho yø ja'i ngue pøt'e, hinguí nnu manho ngue gue'a di hocyø ts'oqui yø ja'i'a. Sinoque guá sänni ngue bá nja ma do'yo ngue guehna da gohi ngue ra 'bøt'e na. ⁶ Nu'u yø zu'e ho yø ja'i ngue øt'a'i ra 'bøt'e, 'ne uhyø ngø, zøp'u ja ra altar ngue di hocyø ts'oqui yø ja'i, ya hinga gue'a guí nnu manho'a ya. ⁷ Janangue dí engä p'uya: Dí 'bucä ua ya ma Oja'i. Ga øt'a'a te guí nnu manho. Tengutho ra hya nt'ot'i p'u ja ra Maca Libro te ja ngue ga thogui, gue'a di nja'a ya”, bi 'yena.

⁸ Rá müdi bi xi Oja ra Cristo, bi 'yembí ngue i patho ngue Oja hinguí nnu manho'u yø zu'e ho yø ja'i ngue ørpabi ra 'bøt'e ngue di hocyø ts'oqui yø ja'i. Ni xinga gue'u yø zu'e ho yø ja'i ngue uhyø ngø p'u ja ra altar ngue di nnu manho Oja. Madague'a ngue nt'ot'i p'u ja ra ley'a te gä øtyø ja'i, pe ngutho hinguí nnu manho Oja te øtyø ja'i. ⁹ Pe ra Cristo mahombi xi Oja, bi 'yembí: “Dí 'bucä ua ya ma Oja'i. Ga øt'a'a te guí nnu manho”, bi 'yembí. Ja di nequi ua ya ngue ya bi zep'u'u yø 'bøt'e mi øtyø ja'i, go da ze'a te bi 'yøtra Cristo bi gohi ngue ra 'bøt'e. ¹⁰ Porque ra Jesucristo bi 'yøt'e te nnu manho Oja. Pe n'na nditho bi du, bi gohi ngue rá 'bøt'e Oja. Para zantho bi hojpabi yø ts'oqui yø ja'i.

¹¹ Pe nu'u yø mmäcja ngue yø judío, n'na pa ngu n'na pa di siguetho hodyø zu'e ngue ørpabi ra 'bøt'e Oja. Pe nuya yø 'bøt'e øtyø ja'i, hijnjam'mø da zä ngue da hyacra ts'oqui ya. ¹² A nuna ra Jesucristo, hõnda n'na ndi bi du, para zantho bi gohi ngue ra 'bøt'e. 'Ne ya bí hup'u ja rá n'yei Oja ya. ¹³ A nup'u bí 'buhya, tõmtho ngue da dapi gätho yø nsuiui. ¹⁴ Ja di nequi ua ya ngue n'na nditho bi du, para zantho bi gohi ngue ra 'bøt'e ngue di punnbabi yø ts'oqui yø ja'i.

¹⁵ Ya dí pahmu ngue majuaní na ra hya na, porque ngu'a mmanna Espíritu Santo p'u ja ra Maca Libro ngue ena: ¹⁶ “Bá ep'u ra pa di nja na ra cohi dí mma ngue ga cocä'be yø ja'i Israel. Nugä p'uya, ga japyø ja'i ngue da dinyø mmui hanja na ra hya dadi manda, di nja mpähä yø ja'i da 'yøtya yø hya dadi 'bepi da 'yøt'e”, en'Oja. ¹⁷ Mahøn'a emp'uya: “Ya hinni mantho ga mbennbabi yø ts'oqui xa 'yøtyø ja'i”, bi 'yena.

¹⁸ Janangue nuyá, Oja ya bi punnga ma ts'oquih. Ya himma hyoni ngue ra 'böt'e ga örpah Oja ya ngue di hoga ma ts'oquih.

¹⁹ A nua ja ra ximhäi, nup'u ja ra xequi mathoguitho xa nduxqui, høndra 'bet'o mmäcja mi sä da yut'i. Pe nuya ma zi cu'ah, gä da zä ga thohmu p'u ja rá hmi rá dä Oja ya. Porque guese ra Jesucristo bi du ngue bi hoga ma ts'oquih. ²⁰ Mi zä mi du ra Jesucristo, bi xocra jut'i nu'a mi jurpu ha 'bu Oja. Bi xogah ra 'yu ngue da zä ga thohmu p'u 'bu Oja. ²¹ Nuna ra Jesucristo di nnöpa 'bet'o mmäcjah ya, guehna fäxcähu p'u ha 'bu Oja naya. ²² Janangue ma ga cuathu p'u ha 'bu Oja ya. Ga thanne co gätho ma mmuihu, hinjam'mø ga nyobenih na ma nt'ec'eih i ja. Nu'a ma ts'o n'yomfenih mi ja, ya bi 'beque. Da guehma do'yohu, bi meque para ngue da zä ga thohmu p'u 'bu Oja. ²³ Ma ga ha ra ts'edi ga ec'eih ngue di nja ya yø hya dí tømhm di nja. Porque nuya yø hya xa yat'Oja ngue di nja, di njahma. ²⁴ Xquet'a ma ga honi ha gdä nhyathu ra ts'edi ngue man'na gdä mahma mmic'ei n'na ngu n'naju. 'Ne ga ha ra ts'edi ga øthu ra nho. ²⁵ I 'buhyo 'yec'ei ngue ya hingui pap'u ha di mpeti yø mmi'yec'eiu ya. Pe hingui ja ngue ga tenthohu'a te øt'u, sinoque ma ga mmähä p'u ha di mpeti yø 'yec'ei, ga nhyatra ts'edi n'na ngu n'naju. I ja ts'edithe ngue gue'a ga øthu'a, porque ya guí nnuhu, man'na ni guatyø pa ngue da ep'u ma Hmuhu Jesucristo.

²⁶ Pe nu ra ja'i ngue ya padi ndana ra hya majuan, 'ne sänni ngue ya di m'mu'a ngue ra nts'o da 'yöt'e, m'mefa ya hin'yu ra 'böt'e di nhohrá ts'oqui da 'yöt'e. ²⁷ Sinoque høndra ndate sibi di danzø da japyø nsuiui Oja 'mø bi hyaspa ra güenda, gue'a tøm'i di nthui'a. ²⁸ Conque ra ley bi 'yotra Moisés, nu'mø to mi festho'a te ra hya mmamp'u ja ra ley, co yoho hyu yø testigo da hyörpa ra hya, ya hinjondi huequi, sinoque da tho. ²⁹ A xiya 'mø, çhague ngu gangu ra castigo da thogui te'o fespato te mmannä Ts'unt'u Oja, da 'yembu ngue hinte ni bontho ngue bi du rá Ts'unt'u Oja? Conque gue'a i du'a ngue bi hocra 'da'yo cohi, bi hyajpa ra nts'o yø ja'i. Pe yø ja'i, nu'a rá mate ra Espíritu Santo nne di uni, i thenma hyathobi. ³⁰ Pe ya dí pahmu te da 'yöt'Oja. Porque bi 'yena: “Nugä go ni 'yehma xi ga jagä ra castigo. Go ga jut'a'a te øtyø ja'i”, bi 'yena. 'Ne bi man'Oja ngue da hyaspa ra güenda'u yø ja'i ya o rá 'ye. ³¹ Nuna Oja majuan ngue 'bui, nu te'o da japra castigo, ra ndussutho te da thogui.

³² Dami bemhm yø pa xa thogui, nu'mø rá ts'utho xqui 'yec'eih ra hya ya. Mathoguitho gä sähu ra n'u ngue bi zu'ahu yø ja'i. Pe gä hyät'i gä seti te bi 'yöt'ahu yø ja'i. ³³ Bi nja yø pa ngue bi mpeti yø ja'i ngue thenma hya'ahu, 'ne bi un'ahu. Mi'da ni mmi'yec'eih p'uya gui hethohu

ha gui ɰnyø ja'i, pɛ hĩngá sũtho gui 'yøt'e ngue nĩ amigohũ to ma'ani.
³⁴ Nu'u yø 'yɛc'ɛi bi ma fãdi, gá fãts'i ngue gá ɰnhũ te honi. Nu'mø bi fɛ'a te gui peshũ, asta ja'ahũ mpähä, porque gui pahmũ ngue ma datho di muui na ra nho gui nthehũ p'u mahets'i, 'nɛ para zantho i ja na.
³⁵ Dami hyahũ zammui ngue gui sigue da ngut'a gui 'yøthũ yø pa di map'u. Porque xandøngu ra njut'i bí ja mahets'i. ³⁶ Hønt'a ja ngue gui 'yøthũ ya, dami seti te gä ra n'u gui thohmũ. Dami ja ndummui gui 'yørpahũ rá pähä Oja, n'namhma ngue di toca'ahũ na ra hya xa yat'Oja ngue di nja. ³⁷ Porque nt'ot'i p'u ja ra Maca Libro na ra hya bi man'Oja ngue ɛna: “Ya himma 'ya'atho yø pa ya, ngue da ɛp'u'a ja ngue da ɛhɛ. Ya hinni mantho da hmanya ngue di 'betyø pa. ³⁸ Nu ra ja'i bi nhohrá ts'oqui, di nyanna te ngue bi 'yɛc'ɛigui. Pɛ nu ra ja'i hep'u ma hya, ya hĩndĩ nnu manho te øt'e”. ³⁹ Ague ma zi cu'ahũ, hĩnga hehmũ p'u Oja, porque yø ja'i hep'u Oja, gue'u di m'mɛ'u. Pɛ nuju, ngue dá ɛc'ɛihũ Oja, ya di nyanma tehũ.

11 ¹ Nu ra ja'i ɛc'ɛi ngue majuanĩ te mman'Oja, guehna ra ja'i haxa njuani ngue di nja'a te tømĩ di nja. Pɛ di segura ngue majuanĩ di nja, madague'a ngue tobe hĩngui nnu te 'bɛ'a ja ngue di nja.

² Nuna Oja, bi nu manho 'da yø nyogui ja'i xa m'muhma njam'mø porque bi 'yɛc'ɛi ngue majuanĩ te mman'Oja.

³ A nuyá, ngue dí ɛc'ɛihũ ngue majuanĩ te mman'Oja ya, ya dí pahmũ xanho ya ngue Oja høntho bi ma ngue di nja ra ximhäi, 'bexpĩ nja. Nu'a te gä dí nnuhũ ngue ja ya, Oja bi hoqui. Porque ma m'met'o hĩn tema cosa mĩ ja.

⁴ Nu ra Abel bi 'yɛc'ɛi ngue majuanĩ te mman'Oja. Janangue nu'a rá 'bøt'e bi 'yøt'e bi nu manho Oja. Pɛ nuna rá 'bøt'e ra Caĩn, hĩmbi nu manho Oja. Janangue di nɛqui ngue Oja bi hojpabi rá ts'oqui ra Abel ngue bi 'yɛc'ɛi. A nuyá, madague'a ngue ya xa ndu ra Abel, pɛ di sigue xängathohũ ngue ga øthũ tengutho bi 'yøt'e ngue bi 'yɛc'ɛi ngue majuanĩ te mman'Oja.

⁵ Nu ra Enoc bi 'yɛc'ɛi ngue majuanĩ te mman'Oja. Oja p'uya bi zixma tetho bi ma mahets'i. 'Bexĩmbi du na, ya hĩnha mambi thĩngua ja ra ximhäi, porque Oja bi zits'i. 'Nɛ mmamp'u ja ra Maca Libro ngue Oja mĩ nnu manho te manĩ n'yo ra Enoc, m'mɛfa p'uya bi zits'i. ⁶ Pɛ nu ra ja'i hĩngui ɛc'ɛi ngue majuanĩ te mman'Oja, ya hĩngui sä da 'yɛnna ja'i ngue nnu manho Oja te ga 'yo. A nuyá, nu ra ja'i nne ngue rá n'youi Oja, jatho ngue da 'yɛc'ɛi ra ja'i ngue majuanĩ 'bũ Oja, 'nɛ da 'yɛc'ɛi ngue nu'u yø ja'i hon'Oja, gue'u di nsixui Oja'u.

⁷ Nu ra Noé bi 'yɛc'ɛi ngue majuanĩ te mman'Oja. Bi 'yɛc'ɛi 'mø mĩ xi Oja ngue di nja ra ndate, madague'a tobe di 'bɛtra pa di nja'a te bi sifi. Pɛ bi hocra barco bi xi Oja ngue di hoqui. Ja di nyamp'u ra Noé co 'nɛ'u

to 'bup'u ja rá ngu. Rángue bi 'yɛc'ei ra Noé na ra hya na, ya di nɛqui ngue ra ts'oqui ɔtyø ja'i nu'u hinguí ɛc'ei te mman'Oja. 'Nɛ bi ma mahojpi rá ts'oqui ngue bi 'yɛc'ei ngue majuaní'a te bi xifi.

⁸ Nu ra Abraham bi 'yɛc'ei ngue majuaní te mman'Oja. Janangue nu'mø mi zon'na Oja, bi xifi ngue da bomp'u mi 'bui, di map'u ja ra häi xi xifi ngue da gohmi, 'nɛ bi 'yøt'e te bi xifi. Bi bomp'u ja ra häi mi 'bui, bi ma. Ni xinguí padi hapu dani mpa. ⁹ Mi zomp'u ja ra häi xi yarpabi Oja ngue drá mmeti, bi dimp'uya ngue 'bup'u yø ja'i yø mmeti ra häi. Pe ra Abraham bi 'yɛc'ei ngue majuaní te mman'Oja, bi mihi hap'u di m'mui. Bi hocyø ngun'ulu, ja bi m'mup'u. Mi m'muhra Isaac, ngut'a bi 'yøt'e. Mi m'muhra Jacob, ngut'a bi 'yøt'e, guehya bi tocabi ra hya xi yat'Oja m'met'o ya p'uya. ¹⁰ Porque ra Abraham bi dømí ngue dani m'mup'u ja ra danihni bí ja mahets'i. Guehna ra danihni ngue guess Oja bi hoqui 'nɛ i ja para zantho na.

¹¹ Xquet'a ra Sara bi 'yɛc'ei ngue majuaní te mman'Oja. Janangue madague'a ya ra bødac'ei, pe bi m'muhra ts'unt'u bi xi Oja ngue di m'mui. ¹² Da guehra Abraham xquet'a ya ra bødac'ei, ya bi tho ra ora p'u ngue di m'muhyø basi. Pe madague'a, siempre bi m'muhra ts'unt'u. Guehna bi nxandi, mandøngutho yø mbom'meto bi m'mui. Nu'a gangu tengutho yø sø bí ja maya oque tengutho yø 'bomu dehe jap'u ja rá nnenguí ra jathe, hinguí sä di 'bede hangu gangu.

¹³ Gätho ya yø ja'i ya, bi m'mui, pe bi du. 'Nɛ himbi nu'a te ra hya xi yarpabi Oja. Pe comma ngue ɛc'ei ngue majuaní te mman'Oja, januaní ngue di johya porque padi xanho ngue di nja'a ra hya di yat'Oja ngue di nja. Janangue mente ra pa bi m'mucua ja ra ximhäi, bi ma ngue hingyø ngungua, sinoque da ma, dani mpa mahets'i. ¹⁴ A nuya yø ja'i ngue nguna ra hya i mma, ya di nɛqui xanho ngue guehya yø ja'i honna häi hapu dani m'mui para zantho. ¹⁵ Pe hinga guép'u ja ra häi bá pøni honi ngue dani m'mui. Porque nu'mø da gue'a, mi ja ra tiempo ngue xta mmenguí ha bi 'yɛhɛ. ¹⁶ Nu'a ra häi honyø ja'i ngue dani m'mui, gue'a ra häi ma datho xandønho bí ja mahets'i. Janangue nuna Oja ya, ya hinguí pesrá sä 'mø manyø ja'i ngue embi: "Ma Oja'i". A nuna Oja, ya xa hojpabi n'na ra danihni hapu dani m'muhya yø ja'i.

¹⁷ Nuna Oja, bi ne ngue da ba'a njuani 'mø ngue ɛc'ei'a te bi xihra Abraham oque hin'na. Bi xihra Abraham ngue da zixrá ts'unt'u Isaac ngue da hyo, da 'yørpa ra 'bøt'e Oja. Pe ra Abraham bi 'yɛc'ei te xi Oja, bi n'uni ngue xta hyo ra Isaac, xta 'yørpa ra 'bøt'e Oja. Ra Abraham bi 'yɛc'ei ngue majuaní te xi xi Oja ngue xi 'yɛmbi: ¹⁸ "Nu'mø bi m'muhni ts'unt'u Isaac, di nxandi, di m'mui xandøngu ni 'beto", xi 'yɛmbi.

¹⁹ Janangue ra Abraham bi 'yɛc'ei ngue majuaní ja rá ts'edi Oja ngue nu'mø xta ndu ra Isaac, ma'da'yo xti m'mui. Pe mi zä ngue himbi du ra Isaac, entho ja ma'da'yo bi m'mui, porque ra Abraham ya xi zänni ngue xta hyo.

²⁰ Nuna ra Isaac bi 'yɛc'ɛi ngue majuanɪ te mman'Oja. Janangue ra Isaac bi zojpa ra hya yø ts'unt'u, bi xifi ngue da dinnbabi rá njapi Oja m'mefa. Guehna ra Jacob 'nɛhra Esaú.

²¹ Ra Jacob xquet'a bi 'yɛc'ɛi ngue majuanɪ te mman'Oja. Janangue nu'mø ni ma da du, bi xi'u yoho yø ts'unt'u ra José ngue da dinnbabi rá njapi Oja. Nguna ra hya bi ma mente tosrá tøhø ngue bi danne Oja.

²² Ra José xquet'a bi 'yɛc'ɛi ngue majuanɪ te mman'Oja. Janangue nu'mø ya ni ma da du, bi xihyø judío ngue da 'yɛhra pa da bømp'u ja ra häi Egipto. 'Nɛ bi zohra hya ra José ngue nup'u Egipto hinda cop'u rá do'yo, sinoque da hyax'mø bi bømp'u Egipto.

²³ Rá papá 'nɛhrá mamá ra Moisés bi 'yɛc'ɛi ngue majuanɪ te mman'Oja. Janangue nu'mø ra pa mi m'muhra Moisés himbi zudra hya bi manda ra dast'abi, ngue nu'mø bi m'mahyø ts'unt'u yø judío, da thopi. Mi nu ngue ra Moisés mazihotho 'mø mi m'mæi. Nhyushna bi 'yagui.

²⁴ Ra Moisés bi 'yɛc'ɛi ngue majuanɪ te mman'Oja. Janangue nu'mø mi ndan'yohu himbi nu manho ngue da gohi ngue rá tede na rá t'ixu ra dast'abi p'u ja ra häi Egipto. ²⁵ Sinoque bi ne ngue 'dap'u da zäui ra n'u yø ja'i Oja. Himbi ne xta 'yøtra ts'oqui ngue xta hyep'u Oja ngue xta ngop'u mi 'bui, nup'u zits'udyø pa xti nja mpähä. ²⁶ Nuna ra Moisés man'na xanho bi nu manho ngue da zä ra n'u tengutho ra n'u ja ngue da zä ra Cristo. Janangue nup'u Egipto himbi ne xtabá ngop'u ngue drá mmeti gätho ra mɛnyu mi jap'u. Porque padɪ xanho ngue xandøngu rá njut'i Oja di nja m'mefa.

²⁷ Ra Moisés bi 'yɛc'ɛi ngue majuanɪ te mman'Oja. Bi bømp'u ja ra häi Egipto, himbi zutho ngue mbøcue ra dast'abi. Himbi gohrá mmæi, porque padɪ ngue n'youi Oja, madague'a hingui hɛti. ²⁸ Ra Moisés bi 'yɛc'ɛi ngue majuanɪ te mman'Oja, bi 'bepi gätho yø judío ngue da hyo yø de'yo, da zä ra ngo ngue ra pascua. Nu rá ji yø de'yo da hyo, da gospabi p'u ja yø goxthi, n'namhma ngue nu'mø bi thohra anxe ngue da hyo yø ts'unt'u mada, ya hinda hyopyø ts'unt'u yø judío.

²⁹ Yø judío bi 'yɛc'ɛi ngue majuanɪ te mman'Oja. Janangue bi zä bi thop'u ja ra Thenga Jathe, tengutho 'mø ngue dra 'yönhäi p'u ni 'yo. Yø mmøngu Egipto p'uya, xquet'a bi ne ngue xta thop'u ja ra jathe, pe bi go'mra jathe.

³⁰ Yø judío bi 'yɛc'ɛi ngue majuanɪ te mman'Oja. Nyoto ma pa bi thesra hnini Jericó. M'mefa p'uya bi xotyø jado madi thesra hnini. ³¹ Nuna n'na ra xisu ni hu ngue ra Rahab ra mmøngu Jericó, mará 'yots'om'mäi na, xquet'a bi 'yɛc'ɛi ngue majuanɪ te mman'Oja. Janangue hinga 'da'i duui yø mmøngu Jericó, porque nuna ra xisu na, bi unna ts'äya'u yø judío bi ma bi axra häi m'met'o.

³² ¿Te 'bɛ'a ga øt'e? ¿Ua xøgue mahyonitho ngue ga xi'ahu mi'da yø hya di 'bedi? Pe ya hinga mbongui ra ora ga xi'ahu te bi 'yøtra Gedeón,

ra Barac, ra Sansón, ra Jefté, ra David, ra Samuel, co gätho yø pøngahya Oja. ³³ Nuya yø ja'i ya, gätho bi 'yēc'ei ngue majuaní te mman'Oja. Janangue 'bū i'da bi 'yøtra tunhni, bi dapyø dast'abi mī nzaqui te mī mma. I 'bū i'da ngue bi 'yøtra ts'ut'abi xanho, bi nthēui rá njapi Oja xi yarpī. I 'bū i'da ngue bi t'ennbū 'būhyø zate, pē himbi za yø zate. ³⁴ I 'bū i'da ngue bi thørbū ja ra sibi, pē himbi nzø. I 'bū i'da, ya ja ngue da tho conna juai, pē pongui. Nu'u yø ja'i t'embī ngue hinga njuani, gue'u bi hya ra ts'edi ngue bi ma ra tunhni 'nē bi dapyø nsuiui. ³⁵ I 'bū i'da yø xisu ngue nu'mø bi du yø basi, Oja bi 'yøt'e ngue nu'a xa ndu mahøndi m'mui.

I 'bū i'da p'uya, i nthut'i ngue ma'uni, sifi ngue nu'mø da hyep'u Oja, ya di mpommi ra ndate. Pē bi n'uni ngue da du, bi ne ngue di tocabi'a ra nho di nja 'mø dani nja ra mbennate m'mefa. ³⁶ Mi'da p'uya, bi zä ra n'u ngue bi 'bei. 'Nē bi zä ra n'u ngue rá n'yemma hya yø ja'i. Mi'da p'uya, bi thut'i conyø cadena, bi ma fädi. ³⁷ Mi'da p'uya, ga ndutho'a ngue bi 'bundo. Mi'da p'uya, bi ma maheque made ra ja'i conna thegui. Mi'da p'uya, majapi ngue da 'yøt'a te xants'o, pē hinguī nne. Mi'da p'uya, ra juai ga ndu. Mi'da p'uya, bi n'yo ndap'u bi zä ngue hin'yu ha di nsäya. Bi nøpa he yø xide'yo ogue yø xi yø chivo bi hye. Mi'da p'uya, bi zä ra n'u ngue hyoya. 'Nē bi ma ma'uni, gä ra dummui ga 'bui.

³⁸ Nuya yø ja'i ya, yø ndø ho ja'i, hin hapu da hyannbabi yø ts'oc'ei 'bucua ja ra ximhai. Pē bi zä ra n'u ngue bi n'yo dapo, ni xinguī padi hapu dani mpa. Bi n'yop'u ja yø daxant'øhø. Bi m'mup'u ja yø 'bido. Bi m'mup'u ja yø hyado brä ja mbo hai.

³⁹ Gätho ya yø ja'i ya, bi nu manho Oja, porque bi 'yēc'ei ngue majuaní te mman'Oja. Pē tobe himma t'unnitho'a te xa yarpabi Oja ngue di unni.

⁴⁰ Porque Oja bi zänni ngue himbi nequi xanho hanja ra hya, asta guehyø pa dí 'buhmu ya. Ya xa nzän'Oja ngue nuya yø nyogui ja'i 'da gdä nuthohu na ra nho xa yat'Oja ngue di 'dacju.

12 ¹ Ya dí nnuhu ya ngue mandøngu dyø ja'i bi zeti hangū ra n'u bi thogui, porque bi 'yēc'ei ngue majuaní te mman'Oja. Da guecju ya, ma ga seti hangū ra n'u ja ngue ga thohmu. Nu'a dí padi ngue da 'yørcahu ra nts'oni, ma ga emhmu n'na nguadi'a. Nu'a ra ts'oqui di ts'onga mā nt'ēc'ehu, ma ga hehmu p'u'a. Ma ga ja ndummuihu yø pa di map'u ya, ngue nu te nnecju Oja gdä n'yohu, gue'a ga øthu'a. ² Zant'a da zo mā mmuihu ra Jesucristo. Porque guehna bi 'yøt'e ngue dá ec'eihu ngue majuaní te mman'Oja na. 'Nē go guehna da 'yøt'e ngue para zantho ga ec'eihu xandønho. Nuna ra Jesús, madague'a ngue ra 'be'isä ngue to tup'u ja ra pont'i, pē nuna himbi 'besrá sä. Bi zeti hangū ra n'u bi thop'u ja ra pont'i, porque padi ngue nu'mø mī tho'a te ra n'u bi zä, mā datho ja mpähä ngue dani mmip'u ja rá n'yei Oja.

³ Nu'mø mi ʔnyø ts'oc'ei na ra Jesús, dami bəmhm̃u hangū ra n'ʔ bi zä. Janangue nuyá, 'yo di cohñi mm̃uih̃u 'mø dí säh̃u ra n'ʔ. ⁴ Mente gui honi ha gdi hyehm̃u p'ʔ ra ts'oqui ja ua ja ra ximhäi, tobe hinguí sã da hyo'ah̃u yø ts'oc'ei.

⁵ Mami pumbeñih̃u na ra hya xi'ah̃u Oja ngue ya yø basi'ah̃u. Nup'ʔ ja ra Maca Libro, nt'ot'i p'ʔ ra hya ngue bi 'yɛn'Oja: “Ague ma basi'ah̃u, dami hyac̃j̃u ra güenda xanho hanja ngue fep'ah̃u Oja. 'Yo di cohñi mm̃uih̃u 'mø di hec'ah̃u Oja te guí øth̃u. ⁶ Porque Oja, nu'a ra ja'i di madi, nu'mø hinga gue'a øtra ja'i, di hejpi. Nu yø ja'i ngue ya yø basi Oja, nu'mø hinga gue'a øt'e, i fei”. ⁷ Nu'mø ngue guí säh̃u ra n'ʔ, dami bəmhm̃u ngue nuna Oja øt'e ngue yø basi'ah̃u, guehna fep'ah̃u na. Porque gätho yø basi, nu'mø hinga gue'a øt'e, i fehyø papá. ⁸ Gätho'ʔ yø basi Oja, gä i fei, pɛ nu'mø hinguí nne ngue da mɛp'ah̃u Oja, ɛha di zä gui 'yɛmbi ngue ni Papáhu Oja 'mø? ⁹ Conque nu'mø mará ngüɛj̃u, nu'a ma papá bi tec̃j̃u. Nu'mø hinga gue'a dí øth̃u, i fegbah̃u. Pɛ xquet'a dí nnu mansuh̃u. Janangue nuyá, goma gue'a ma Papáhu bí 'bʔ mahets'i ga ɛna ngue hinga ørpah̃u ma su ya. Porque nuna, i nnepe ngue nma'da'yo ma n'yomfɛnih̃u. ¹⁰ Conque ma papáhu 'bucua ja ra ximhäi mente ra pa bi tec̃j̃u, i fegbah̃u 'mø ɛna ngue ørcah̃u ra nho. Pɛ nuna Oja 'mø ngue i fegbah̃u, majuañi ngue ni 'yup'ʔ te ørcah̃u, porque gä ra nho øt'e. I nnepe ngue gä ra nho gdá n'yoh̃u, tengutho Oja ngue gä ra nho øt'e. ¹¹ Nu'mø ngue bi mɛgbah̃u Oja, di säh̃u ra n'ʔ, hindí nnu manhoh̃u ra mfei di jac̃j̃u. Pɛ nu'mø bi dinma mm̃uih̃u ngue da 'yørcah̃u ra nho'a te øt'e, ya hu ma mm̃uih̃u p'ʔya. Ya man'natho ga ja ndumm̃ui ga n'yo manhoh̃u.

¹² Janangue nuyá, dami hyah̃u ra ts'edi ya, di ndu xandønho ni n'yomfɛnih̃u. ¹³ Dami hyaxh̃u n'na ra hoga n'yomfɛni ngue gui n'yoh̃u xanho, n'namhma ngue nu'ʔ yø ja'i hinguí padi di n'yo xanho, da dinyø mm̃ui ndana ra 'yu njuantho.

¹⁴ Dami ja ndumm̃ui ngue 'yo gadi njunth̃u. Dami hyehm̃u p'ʔa te gäma nts'o i ja. Porque hinda nu Oja yø ja'i hinguí nne da hyep'ʔ ra nts'o. ¹⁵ Dami hyamhm̃u na rá mate Oja nne di 'da'ah̃u, 'yo gadi costhoh̃u. Dami mfähm̃u xandønho, man'nan'yo mi 'yøth̃u ngue to da bøñi di ts'onnbabi rá nt'ɛc'ei ja mi'da yø ja'i. ¹⁶ 'Yo gyø 'yots'om'mäih̃u. 'Yo guí øth̃u tengutho bi 'yøtra Esaú ngue bi mɛspatho rá njapi Oja. Porque nuna ra Esaú, mi zä mi ntu manthuh̃u, hõnda n'na ra nts'ihm̃e i pä'a rá erensia madi tocabi porque guehna ma dana. ¹⁷ Guí pahm̃u te bi 'yøtra Esaú. Janjuani ngue hangū ra mbɛn'a m'mefa ngue xta nzo rá 'yɛ'a te mi ja xti unná papá. Pɛ ya himbi zä ha xti japra hya. Madague'a ngue janjuani ja ra zon'a m'mefa, pɛ ya himbi dini ha xti xotra hya xi 'yøt'e.

¹⁸ Ague mā zi cu'ahū, nūnā rā cohi bi 'dacjū Oja ngue gdá n'yohū ya, mā'da'yo nā, hinga 'da'iguui'a rā nyogui cohi bi t'unna m'met'o yø judío ngue da n'yo. Nu'mø mambi t'unna nyogui cohi yø judío ya, nu'a rā t'øhø ja ua ja rā ximhäi bá nya Oja, ja bi map'u. Bi nu yø ja'i ngue di yoxni yø sibi. Bi nu yø ja'i ngue ja rā ts'a'bexui. Bi nu yø ja'i ngue 'yo rā ndate ndahi. ¹⁹ Bi 'yøhyø ja'i ngue ya yø corneta. Bi 'yøhyø ja'i ngue bá nya Oja ngue nzofo. Nuya yø ja'i bi 'yøde ngue ts'ofa, bi nsu. Janangue bi 'yädi ngue ya hinni mantho da 'yøde tema hya mman'Oja. ²⁰ Porque øde te bi man'Oja ngue mada n'na rā mbo'ønitho da guarbū ja rā nexant'øhø, da tho ngue da 'bundo, ogue da tho conyø lansa. ²¹ Janjuani ngue rā ndussutho te bi nu yø ja'i. Xquet'a 'nēsē rā Moisés bi 'yēnā: “Nugui, astā dí huaqui ngue dí su”.

²² A nuju ya, nup'u nnā mähä, gue'a rā t'øhø Sión bí ja mahets'i ja rā hnini bí 'bū Oja, ja nnā mähä p'uya. Guehna rā Jerusalén bí ja mahets'i naya. Nup'u, xinga m'medetho yø mahuahī yø anxē i 'bui. ²³ Nu'mø gā bi mpeti yø anxē ngue da 'yēspabi Oja, 'dap'u gā m'muhmu ya yø basi Oja ya xā cuarpabi yø thuhu p'u mahets'i. A nūnā mā Ojahū guehna rā ts'ut'abi nā ngue gātho yø ja'i. Nuya yø nyogui ja'i ya xā ndu 'nē xā hojpabi Oja yø ts'oqui, gā dadi ncuhū ya. ²⁴ Nūnā rā Jesús, bi hocra 'da'yo cohi ja ya. Nu rá ji bi māni, i ja rá ts'edi ngue di hoga mā ts'oquihū, hinga ngu rá ji rā Abel ngue n'äst'abitho.

²⁵ Janangue nuyá, dami mfähmu xandønho ya, man'nan'yo mi 'yøt'e ngue gui fēspathohū rá hya nā Oja nzocjū. Ya guí nnuhū ngue himbi mpommi rā castigo ya yø ja'i bi mēspatho rá hya Oja 'mø rā pa mi zocua ja rā ximhäi. Goma guehya ngue gui 'yēnā gā mpomhmū rā castigo 'mø gā fēspathohū te mman'Oja nūnā bi nzocsegahū astā mahets'i. ²⁶ Nu'mø yø pa xā thogui, nu'mø bá nya Oja ngue nzohyø ja'i ua ja rā häi, astā di 'yan'ahäi. A nuyá, mahøn'a ēn'Oja: “Nu'mø ngue høndā nyagā ya, gā øt'e ngue di 'yan'ahäi 'nē gā øt'e ngue di 'yan'a te bí ja maya”, bi 'yēnā. ²⁷ Ngue nguna rā hya mman'Oja da yør'mø hōmbá nya ya, ya di nēqui ngue Oja da hyajpabi yø 'bēfi te gā bi hoqui. Nu te da bōni ngue hīndi 'yāni, gue'a di nja para zantho'a. ²⁸ Nūnā rā xēqui hīndi 'yāni, guep'u ha di manda Oja ja gā m'muhmu p'u. Janangue nuyá, ma gā ja māmādi hū Oja ya. Ma gā thāne hū Oja tengutho nnu manho ngue gā ørpahū. Porque Oja ní 'yup'u ngue mathoguitho gā nnu mansuhū. ²⁹ Porque Oja rā ndussutho, tengutho rā sibi ngue di juadi udi ha sudi.

13 ¹ Hangu rā pa, dami mmađi n'na ngu n'na'ahū, tengutho 'mø ngue ēgā di ncuhū. ² Mami pumbenihū ya, ngue nu'mø to bi

zøp'u ja nī nguḥu, dāmī unhnū rā ts'äya. Porque 'bū i'da yø ja'i di unna ts'äya p'u ja yø ngu, pē hīngui padī ngue'mø yø anxε Oja'u di unna ts'äya.

³ Nu'mø to bī n'ofädi, dāmī fäxhu te honī. Dāmī fäxhu gui 'yø'ni güendahu tengutho 'mø ngue go gdi ofädiḥu. Gui fäxhu'u sä rā n'u ngue mā'uni. Gui 'yø'ni güendahu entho go gui thohmū'a te rā n'u thogui.

⁴ Nu gätho yø ja'i ya xā nthatī, dā zupyø nthatī bi 'yø't'e. 'Yo di homman'na dī m'muhmī. Porque Oja dā hyaspabi rā güenda yø 'yots'om'mäi.

⁵ 'Yo sä guí emhmū ngue gue'a rā mēnyu mā datho dī muui. Dāmī conformahū'a te ts'u macosa di 'da'ahū Oja. Porque Oja i ena: “Nugä, hīn dadi pumbenī'i. 'Nε hīnga hēc'atho'i”. ⁶ Janangue nuya mā mmui gdā mamhmū nā rā hya ja ua ya ngue ena: “Nuna mā Oja, guehna fäxcagui nā. Ya hīndī sugä 'mø ja tema hya mbēnngagui yø ja'i”.

⁷ Dāmī bēmhmū te manī n'yo'u yø mamhya bi xi'ahū rá hya Oja. Dāmī mēpyahū'a te rā nho bi 'yø't'e mēnte bī m'mui, dā ngu'a gui 'yøthū. A nuya yø mamhya mī dū xanho yø nt'εc'εi ya, dāmī njathū p'uya, dī ndu xanho nī nt'εc'εiḥu.

⁸ Nuna rā Jesucristo, ngu'mø yø pa xā thogui, xī mmangudya, xquetho para zantho nā, hīnjam'mø ngue dadi mpädi. ⁹ Janangue mami n'uni dā thä'ahū ngue hōnt'o bi zā mā xādi gui tēhnū ngue hīnda 'da'iguui nā rā hya guí εc'εiḥu ya. Dāmī hyannbahū rá mate Oja di 'da'ahū, gue'a di zajnī nt'εc'εiḥu'a. 'Yo di hä'ahū ya yø ja'i hajtho te si, porque hīnga gue'a di zacrā nt'εc'εi rā ja'i'a ngue dā hyajtho te dā zi.

¹⁰ A nuju, guehna rā Jesucristo dī nnōpa 'bøt'e ngue dī nhohma ts'oquihū. A nuya yø 'bet'o mmäcja ngue yø judío, 'be ho yø zu'ε ngue ørpabi rā 'bøt'e Oja ya, 'nε ja rā 'bøt'e ngue hīn'yū rā nt'εdi dā za rā ngø pøtyø ja'i. ¹¹ Nu rá ji rā zu'ε i tho, haxra mmäcja ní ma mbonnija, ja rā xequi mathoguitho xā nduxqui ja bi porbū rā ji gui nhohyø ts'oqui yø ja'i. Rā ngø p'uya bi nt'udi māxøts'e rā hnini. ¹² Njarbutho rā Jesús, bi zā rā n'u ngue bá tho māxøts'e rā hnini. Nu'a rá ji bi mām'mø mī dū, guehna nnōpa 'bøt'e yø ja'i ngue i nhohma ts'oquihū nā. ¹³ I embyø ja'i ngue rā 'be'isä te t'ørpa rā Jesús ngue bá tho māxøts'e rā hnini. Pē ma ga tēnhmahū rā Jesús, madague'a t'ēmbi ngue rā 'be'isä ngue dí εc'εiḥu rā Jesús. ¹⁴ Porque nua ja rā ximhäi, hīn'yū gahū ua n'na rā hnini ngue di ja para zantho. Sinoque dí tōmhmū man'na rā hnini, nuna ja ngue dī nja m'mefa. ¹⁵ Janangue nuyá, ma ga ja mammadiḥu Oja para zantho, porque nuna rā Jesucristo mā 'bet'o mmäcjahū p'u 'bū Oja, go guehna haxpū 'bū Oja'a te nná ja mammadiḥu Oja nā. ¹⁶ Mami pumbenihū, zant'a dāmī 'yøthū rā nho, guí fäxni mmic'εiḥu co nu'a te guí peshū. Porque gue'a dī nēqui ngue gadi ja mammadiḥu Oja'a. A nu'mø ngu'a gui 'yøthū, dā nūmanho Oja te guí øthū.

¹⁷ Nu'u yø n'yohu di manda p'u ja ra nija, dami 'yøt'e te da xi'ahu. Gui 'yørpahu masu xanho, porque gue'u fät'a ni tehu'u. I padi ngue nu'a ra 'befi øt'e, bá ep'u ra pa di dāpra güenda Oja. Janangue dami 'yøt'e ngue di johyatho ni mādihu, 'yo gui honnbahu ngue ha di du yø mmui. Porque nu'mø hingui 'yēc'ei te xi'ahu, ya hingui säp'u da mä'ahu xanho.

¹⁸ Dami marcahu Oja, porque nuguí dí ena ngue ya xanho te nná 'yo, 'nē dí nne ga sigue ngue nimantho ga n'yo xanho. ¹⁹ Nu'mø gá marcahu Oja, dami 'yāhmū ngue da yøt'Oja ngue n'nahmantho ga mmagä p'u ga ma nu'ahu.

²⁰ Nuna Oja bi 'yøt'e ngue bi bennate ra Hmu Jesucristo 'mø mi du. Nu'a rá ji bi mām'mø mi du, gue'a ra ji di ja ts'edi para zantho ngue di nja ra 'da'yo cohi i ja. I øt'e ngue nuna ra Cristo, guehna mā Maca Mādihu na. 'Nē øt'Oja ngue yø 'yēc'ei di mmadi n'na ngu n'na. ²¹ Dí nnegä ya ngue da 'yøt'Oja ngue da zäp'u gui 'yørpahu'a te gä rá pähä, hinte di m'medi. Da ne Oja ngue conná ts'edi ra Jesucristo gui cohmu tengutho nnepe ngue gui cohmu. A nuyá, ma ga espahu ra Cristo para zantho. Da ngut'atho.

²² Ague mā zi cu'ahu, dami 'yøde xanho na ra hya ja ua dí xi'ahu. Ya dá xi'i ha gdi japi te gui 'yøthu, pe hinga yap'utho pa ra hya. ²³ Dí pen'nahū ra hya ngue nuna mā cuhu ra Timoteo mi ofädi, ya bi bøts'e. A nuyá, nu'mø ngue himma ya'atho da zøcua ya, 'da gdá mē'be p'u ngue ga ma zengua'ahu.

²⁴ Dadi zengua gätho'u yø mamhya 'bup'u. Da gue'u mi'da mā cuhu, gä dadi zengua. A nuya mā cuhu ngue yø mmengu Italia xquet'a di zengua'ahu.

²⁵ Oja di japi gätho'ahu. Da ngut'atho.